

Hava klagað Karsten Hansen fyri løgmanni

**Føroya Arbeiðara-
felag vil hava Løg-
mann at taka neyðug
stig til at fáa Karsten
Hansen at halda
grundleggjandi,
fyrstingarligar reglur**

KLAGA

Áki Bertholdsen

Karsten Hansen, landsstýr-
ismaður, er nú klagaður fyri
Løgmanni.

Tað er Føroya Arbeiðara-
felag, sum hevur klagað
landsstýrsmannin í figgjar-
málum fyri Løgmanni.

Føroya Arbeiðarafelag
sigur, at Karsten Hansen
heldur ikki tær grundlegg-
andi, fyrstingarligu regl-
arnar. Og tað má Løgmaður
syrgja fyri, at hann ger.

Tað er í sambandi við
sáttmálarnar um dagrøkt-
arar, at Føroya Arbeiðara-
felag er so ónøgt við ar-
beiðslagið hjá Karsten
Hansen, at tað nú hevur



*Karsten Hansen svarar ikki brøvum, sum Føroya Arbeiðara-
felag sendir honum. Tað má Løgmaður syrgja fyri, at hann
ger, sigur Føroya Arbeiðarafelag*

klagað hann fyri Løg-
manni.

Í allarfestu kommunum
kring landið hava dagrøkt-

arar ikki havt skipað viður-
skiftið, men í fjør fekst
hetta í rættlag.

Nakrar kommunur hava

gjørt sáttmála við Starvs-
mannafelagið um dagrøkt-
ararnar. Men tær allarfestu
kommunurnar hava gjørt
sáttmála við Føroya Ar-
beiðarafelag.

Men enn eru verri enn so
allar súður syftar, tí stutt
fyri jól kom undan kavi, at
Figgjarmálastýrið ikki vildi
góðkenna sáttmálarnar,
fyrrenn fleiri broytingar
vórðu gjørdar.

Og tað er í hesum sam-
bandi, at Føroya Arbeiðara-
felag er so ónøgt við ar-
beiðslagið hjá landsstýris-
manninum í Figgjarmálum,
at felagið hevur klagað
hann fyri Løgmanni.

Svarar ikki

Í klaguni til Løgmann sigur
Føroya Arbeiðarafelag, at
Figgjarmálastýrið góð-
kendi teir fyrstu sáttmálar-
nar, sum felagið gjørdi við
nakrar kommunur um dag-
røktarar.

– Men teir seinnu sátt-
málarnar hevur Figgjar-

málastýrið noktað at góð-
kenna, hóast treytirnar í
teimum eru heldur linari
fyri kommunurnar enn í
teimum, sum eru góðkend-
ir, sigur Føroya Arbeiðara-
felag í Klaguni.

Í hesum sambandi sendi
Føroya Arbeiðarafelag tann
20.12.00 Karsten Hansen
bræv um málið og síðani
eru áminningarbrøv eisini
send, sigur felagið.

– Vit hava onki høyrð aft-
ur frá Karsten Hansen og
tað meta vit vera brot á
grundleggjandi fyrstingar-
ligar reglar, tí tað átti sjálv-
sagt at verið so, at lands-
stýrismaður svaraði teim-
um skrivum, sum send
verða honum.

Føroya Arbeiðarafelag
vísir á, at tað er Løgmaður,
sum hevur høvuðsábyrgd-
ina av umstingini hjá
Landsstýrinum.

– Tí fara vit at heita á
tygum um at taka neyðugu
stigini, soleiðis at brøv
okkara verða svarað, sigur
Føroya Arbeiðarafelag í
brævinum til Løgmann.

Felagið skoytir uppí, at
málið hevur skund og tí
vóna tey, at Løgmaður av-
greiðir áheitanina so skjótt,
sum til ber.

Føroya Arbeiðarafelag
skoytir uppí, at tað um-
hugsar at fara víðari við
málinum, men tey vilja
fyrst royna at heita á Løg-
mann um at fáa viðurskifti-
ini í rættlag.

Føroya Arbeiðarafelag
hevur áður boðað frá, at tað
umhugsar at stevna Figgj-
armálastýrinum, tí tað held-
ur, tað er farið út um sínar
heimildir, tá ið tað noktar at
góðkenna sáttmálarnar.

Orsøkin til, at Figgjar-
málastýrið ikki vil góð-
kenna sáttmálarnar, er m.a.
at 1. mai er fridagur. Sam-
stundis krevur Figgjar-
málastýrið, at lønin verður
roknað øðrvísi út so at hon
verður knappar 200 krónur
lægri fyri hvørt barnið, enn
tað annars er avtalað í sátt-
málanum.

Nærkast verkfalli í hvørjum

**– Nú gongur tað av
álvara tann vegin, at
dagrøktarar kring alt
landið fara í verkfall
og sostatt verður
ongin barnaansing**

SÁTTMÁLATRÆTA

Áki Bertholdsen

Nú er tað nógv, sum bendir
á, at dagrøktarar kring alt
landið fara at leggja ar-

beiðið niður fyrsta dagin.

Orsøkin er, at onki røktist
fyri, at Figgjarmálastýrið
vil góðkenna teir nýggju
sáttmálarnar, sum eru
gjørdir ímillum tær flestu
kommunurnar og Føroya

Arbeiðarafelag um viður-
skiftini hjá dagrøktarunum.

Føroya Arbeiðafelag fer
mikudagin at kalla dagrøkt-
ararnar í teimum komm-
unum, sum hava sáttmála
við felagið saman til fund-
ar.

– Á tí fundinum fer
spurningurin um at leggja
arbeiðið niður, at verða
viðgjørdur, sigur Inge-
borg Vinther, formaður í
Føroya Arbeiðarafelag.

Eitt verkfall fer at leggja
alla barnaansing lamna í
teimum allarfestu komm-
unum í landinum.

Hetta boðar felagið frá í

einum brævi, sum er sent
Karsten Hansen, landsstýr-
ismanni í figgjarmálum.

Ingeborg Vinther sigur, at
tað kom heilt óvart á Fø-
roya Arbeiðarafelag, at
Figgjarmálastýrið ikki vil
góðkenna sáttmálarnar,
sum eru gjørdir um dag-
røktararnar.

Tað stendur í sáttmálan-
um, at hann kemur í gildið,
treytað av, at Figgjarmála-
stýrið góðkennir teir.

– Men vit hava ongantið
ivast í, at hetta var bara ein
formlig áseting.

Ingeborg Vinther sigur, at
tað eru kommunurnar, sum
betala allar útreiðslur í
standast av sáttmálanum.
Tískil hevur Figgjarmála-
stýrið onki við sáttmálan at
gera.

– Tí ivaðust vit ikki í, at
góðkenningin varð ikki
annað enn ein avgreiðslu-
spurningur, sigur Ingeborg
Vinther.

Bíða ikki leingi

Ingeborg Vinther sigur, at
dagrøktararnir hava nú
bíðað so leingi eftir at fáa
viðurskiftini í rættlag, at nú
verður ikki bíðað leingi
afturat.

– Vit skulu hava viður-
skiftini í rættlag sum skjót-
ast, leggur hon dent á.

Hon sigur, at tað er full-
komiligur ruðulleiki á
økinum í løtuni. Hesum
kunnu vit ikki liva við, tí
dagrøkarar vita ikki, um
teir eru keyptir ella seldir.
Ingeborg Vinther sigur, at
tey hava heldur ikki fingið
at vita, hvørjum sáttmála
dagrøktarar ganga eftir sum
er, ella um tey ganga eftir
nøkrum sáttmála yvirhøv-
ur.

Sum tað sæst í grein
aðrastaðni í blaðnum, fær
Føroya Arbeiðarafelag ikki
svar frá Figgjarmálastýr-
inum uppá teir fyrispurn-
ingar, sum felagið hevur
sett. Samstundis hevur
Kommunala Arbeiðsgevara-
felagið biðið um fund við
Føroya Arbeiðarafelag um
støðuna.

Ingeborg Vinther sigur, at
ein slíkur fundur loysir
ongar trupulleikar, tí at tað
er Figgjarmálastýrið, sum
ikki vil góðtaka sáttmálan.

Hon sigur, at tað verður
ikki talan um, at tey fara at
gera ein nýggjan sáttmála,
har umstøðurnar verða
verri fyri dagrøktararnar,
enn tær eru í sáttmálanum,
sum eru gjørdir.

Nýggjárskonsert til sølu

**Ert tú til reiðar at
gjalda kostnaðin, so
ber longu nú til at
bíleggja eina privata
nýggjárskonsert við
Føroya Symfoni-
orkestri komandi ár.
Eimskip keypti eina
framførslu av
nýggjárskonsertini
herfyri, og tað hevur
vakt áhugan hjá fleiri
øðrum fyrirkøsum at
ogna sær eitt eintak
av næstu nýggjárs-
konsert.**

KONSERTSØLA

Rúnar Reistrup

Eftir at Eimskip keypti eina
framførslu av nýggjárskon-
sertini hjá Føroya Symfoni-
orkestri fyrr í hesum mán-
aðinum, hevur orkestrið
fingið fleiri fyrispurningar
frá fyrirkøsum, ið kundu
hugsað sær at høyrð sym-
foniskar nýggjárstónar
komandi ár.

Eftirspurningurin eftir
konsertini komandi ár vísir
seg nevnliga at vera stórur,
og tað frøir formannin í
Føroya Symfoniorkestri,
Pól Jákup Thomsen.

– Hetta er ein góður máti
at fáa eitt meira aktivt sam-
starv í lag millum vinnu-
lívið og mentanina í Føroy-
um. Aðrastaðni er vanligt at
vinnulívið tekur umboð



fyri mentanina við á ferð-
um uttanlands og annars
brúkar mentanina at føra
seg fram við. Tað vísir seg
at vera eitt gevandi sam-
starv fyri bæði vinnuna og
mentanina, og tað haldi eg
at vit eiga at arbeiða fram
ímóti, sigur Pól Jákup
Thomsen.

Fortreyt fyri menning

Og alt bendir á at vinnu-
lívið og Symfoniorkestrið
hava funnið ein tóna saman
við árligu nýggjárskon-
sertini.

Tá Eimskip keypti eina
framførslu í ár var hetta
fyrsta ferðin, at orkestrið
spældi eina keypta konsert.

Men tað var ikki seinasta
ferð, lovar formaðurin í
Føroya Symfoniorkestri.

– Eg dugi als ikki at
siggja nakran vansa í at
selja eina framførslu til
eina fyrirkø. Tvørturímóti
siggi eg tað sum eina neyð-
uga fortreyt fyri framhald-
andi menningini av Sym-
foniorkestrinum. Fortreytin
fyri at mennast, er at vit
spæla konsertir, men við
avmarkaðu figgjarligu ork-
uni hjá orkestrinum, hava
vit ikki tád til meira enn
einar tvær ella trýggjar
konsertir um árið. Við at
lata fyrirkøur keypa kon-
sertir, fáa vit møguleika at
spæla meir enn vit higartil
hava kunnað.

Prísurin hækkar

Men Føroya Symfonior-
kestur hevur tó ikki nakrar
ætlanir um at spinna gull
burturúr nýggja leiklutin-

um sum keypsvøra. Og
hóast fleiri fyrirkøur longu
hava vist áhuga fyri at
keypa eina nýggjárskon-
sert, so verður í mesta lagi
ein framførsla seld.

– Tað visti seg í ár at
trýggjar framførs lur kanska
vóru í meira lagi fyri tón-
leikararnar, og tí verða tað í
øllum førum ikki fleiri
framførs lur komandi ár,
sigur Pól Jákup Thomsen.

Men Symfoniorkestrið er
komið inn í handilsheimin,
og har eru tað útbøð og
eftirspurningur, ið stýra
prísinum. Og tá útbøðið er
lítið, fæst meira burturúr.

– Eg vænti at tann fyri-
tøkan, sum ætlar at keypa
eina framførs lu av komandi
nýggjárskonsert, skal rokna
við at noyðast at gjalda upp
ímóti hálvthundrað túsund
krónur.

Sum skilst er hetta ein
nakað hægri upphædd, enn
Eimskip fekk sína nýggi-
árskonsert fyri í ár.




B36 bjóðar øllum dreingjum og gentum at gera lið til innandurakapping í fótbólti í høllini á Hálsi friggjadagin 26. januar og leygardagin 27. januar 2001.

Aldursbólknarnir eru hesir:

Nr.	Aldursbólkur	Føðiár
1.	Gentur 10-12 ár	1989-1990
2.	Smágentur 12-14 ár	1987-1988
3.	Gentur 14-17 ár	1984-1986
4.	Pinkulingar	1993-1994
5.	Smápiltar	1991-1992
6.	Piltar	1989-1990
7.	Smádreingir	1987-1988
8.	Dreingir	1985-1986
9.	Unglingar	1982-1984

Spælt verður við stórum málum og málmanni. Á hvørjum liði eru 5 leikarar á vøllinum í senn: 4 útleikarar og ein málmaður. Loyvt er at hava ein skiftileikara. Liðini skulu hava fótbóltsnøvn. Luttøkugjaldið er kr. 200,- fyri hvørt liðið. SHELL, ið stuðlar kappingini, letur heiðursmerki til try tey fremstu liðini í hvørjum aldursbólki.

Seinasta freist at boða frá luttøku er týsdagin 23. januar 2001.

Tilmeldingin fer fram hjá umboðsmonnunum við hesar skúlar ella við at ringja:

Skúli	Umboð	Tel
Tórshavnar Kommunsúli	Jacob Thomsen	31 62 29
Venjingarskúlin	Poul Rói Mohr	31 68 95
Eysturskúlin	Ingi Højsted	31 75 83
Hoyvíkar skúli	Gunnar Bláberg	31 77 34
Santa Frans skúli	Kenneth Djurhuus	31 10 49
Argja skúli	Petur Mortensen	31 04 10


Shell